

చైతన్య గీతం

అరమోడుగా వున్న సంధ్య కనురెప్పల మాటున పలచని పసిడి ఎండ ఒదిగి పోతుంది. లయగా ఊగుతున్న కొబ్బరి ఆకుల నీడలు వాకిటి ముంగిట కదులుతున్న ముగ్గుల్లావున్నాయి. ఆ ముగ్గుల మీద కుర్చీలు వేసుకుని కూర్చున్నారు భాగ్యలక్ష్మి, ఆమె మనవరాలు ప్రీతి. ప్రీతి చదువు, కాలేజి, ఫ్రెండ్స్, వారి అభిరుచులు మొదలైన విషయాల్ని అడిగి తెలుసుకుంటూంటుంది భాగ్యలక్ష్మి.

“ప్రీతి! తెలిసి తెలిసి నువ్వీ తప్పు నిర్ణయాన్నెందుకు తీసుకుంటున్నావో నాకర్థం కావడం లేదు.” తను చెప్పదలచు కున్న దానికి నాందిగా అంది భాగ్యలక్ష్మి.

“భలేదాని వమ్మమ్మా! పెళ్ళి చేసుకుని మీకు బరువు దింపు తాననడం తప్పు నిర్ణయమా?” నవ్వుతూ అమ్మమ్మ మాటల్ని తేలిగ్గా తీసేసింది ప్రీతి.

“అదేం మాటమ్మా? నువ్వు మాకు బరువేమిటి? మీ అక్క చెల్లెళ్ళిద్దర్నీ రెండు కళ్ళు అనుకుంటూ ప్రాణాలన్నీ మీ మీద పెట్టుకుని పెంచుతుంది మీ అమ్మ.. పట్టుమని పద్దెనిమిదేళ్ళేనా లేని నువ్వు చక్కగా చదువుకు నేది పోయి అప్పుడే పెళ్ళేమిటమ్మా నీకు?” ఎలాగైనా

ప్రీతి దృష్టిని పెళ్ళి మీదనుండి మళ్ళించి చదువు మీద లగ్నమయేలా చూడాలని భాగ్యలక్ష్మి తాపత్రయ పడుతూంది.

“ఎం చదువమ్మమ్మా!! బోర్!!... రాత్రింబగళ్ళు కష్టపడి చదివా కయినా పెళ్ళి చేసుకోవాలి గదా?! ఆ మాత్రం దానికి నాకు నచ్చినవాడు దొరికినప్పుడు హాయిగా పెళ్ళి చేసేసుకుని లైఫ్ని ఎంజాయ్ చెయ్యక ఎందుకంత కష్ట పడడం?... ఐనా కష్టపడి చదువుకుంటే చదువయి పోగానే ఎవరైనా పిలిచి పూలమాల వేసి ఉద్యోగమిస్తారా?” ప్రీతి వితండ వాదనకు ఆశ్చర్య పోయింది భాగ్యలక్ష్మి. బ్రతుకు గురించి సరైన అవగాహన లేని ప్రీతికి ఒక లక్ష్యమూ వున్నట్లు కనబడడం లేదు. బ్రతుకులో అడుగడుగునా తారసిల్లే సమస్యల్నించి పారిపోవడానికి ప్రయత్నిస్తూ గాలివాటుకు బ్రతికేసే లక్షణం కనపడుతూంది. ప్రీతికంటే రెండు తరాల ముందు పుట్టిన భాగ్యలక్ష్మి మనవరాలి ధోరణిని అంగీకరించ లేకపోయింది.

“ప్రీతి! నువ్వొకా చిన్నపిల్లవు. నీకేం కావాలో నువ్వు గుర్తించడం లేదు”. అనునయంగా చెప్పబోయింది భాగ్యలక్ష్మి.

“గుర్తించక పోవడమేమిటి? నాకు కావలసింది మంచిజాబ్, డబ్బు వుండి నేను సుఖంగా బ్రతకడానికి అన్ని హాంగులూ సమకూర్చగల భర్త, నాకు కావలసిన వ్యక్తి నాకు తారస పడ్డాడు. అతను నాన్నగారి ఫ్రెండ్ కొడుకవడం వల్ల అతన్ని ఆకర్షించి పెళ్ళిదాకా లాక్కురావడానికి పెద్ద కష్టపడనవసరం లేకపోయింది.” ప్రీతి మాటలు భాగ్యలక్ష్మికి మింగుడు పడడం లేదు.

“అలా చూస్తున్నామేమిటమ్మమ్మా? అతని కోసమెంత కాంపిటిషన్ తెలుసా? అందం, చదువు, డబ్బువున్న అతన్ని నేను గెలుచు కోగలిగి నందుకు నాకెంత గర్వంగా వుందో మాటల్లో చెప్పలేను.” ప్రీతి వదిలేసిన మరో ముఖ్యమైన అంశం “గుణం” దగ్గర భాగ్యలక్ష్మి ప్రాణం కొట్టు కుంటూంది.

“ప్రీతి!” భారంగా పిలిచింది భాగ్యలక్ష్మి.

“ఏమిటో త్వరగా చెప్పు అమ్మమ్మా? వాసు వచ్చే టైమయింది. ఫస్ట్‌షోకి వెళ్దామను కున్నాం. అటు నుంచటు హోటల్‌కు వెళ్దామంటున్నా ఉతను.” ప్రీతి చెప్తూ వుండగానే వాసు వచ్చాడు. ప్రీతి హడావిడిగా చెప్పులేసుకుని వ్యానిటి బాగ్ తీసుకుని అతని వెంట బయల్దేరింది.

“తలుపు లేసుకో అమ్మమ్మా! ఆలస్యమైనా కంగారు పడొద్దను అమ్మని” మనవరాలి కెన్నో చెప్పాలని పనిగట్టుకుని వచ్చిన భాగ్యలక్ష్మి హతాశురాలై కూర్చుండి పోయింది. తన కూతురికీ, తన కూతురు కూతురికీ ఎంత వ్యత్యాసం?!... గతంలోకి పరుగులు తీసింది భాగ్యలక్ష్మి మనసు.

* * *

ఎలిమెంటరీ స్కూల్ టీచర్‌గా పనిచేసేవారు తను, తన భర్త. చాలీ చాలని జీతం, ఉమ్మడి కుటుంబం, ఎప్పటికప్పుడు పుట్టుకు వచ్చే ఇబ్బందులు, పరిస్థితుల కనుగుణంగా సర్దుకు పోతూ బ్రతికేస్తూ వుండగా పుట్టింది స్వరాజ్యం. స్వరాజ్యోద్యమ కాలంలో పుట్టడం వల్ల ఎంతో ఇష్టంగా, గర్వంగా, ‘స్వరాజ్యలక్ష్మి’ అని పేరు పెట్టుకున్నారు. గుండెల్నిండా ప్రేమ వున్నా చేతినిండా ఉబ్బులేక పోవడం వల్ల ఊహ తెలిసి నప్పటి నుండి ఉబ్బులేని లోటుని అనుభవిస్తూనే పెరిగింది స్వరాజ్యం. అతికష్టం మీద సెకండరీ గ్రేడ్ టీచర యేదాకా ఆమెకు అంతో, యింతో ఉబ్బుని ఖర్చు పెట్టారు. స్వరాజ్యం తరువాత పుట్టిన మగపిల్లలిద్దర్నీ తమ జీతంతో చదివించ లేకపోతే స్వరాజ్యం, తన సంపాదనతో ఆదుకుంది. ఒక వైపు ఉద్యోగం చేస్తూనే మరోవైపు ప్రైవేటుగా ఎమ్.ఎ. వరకు చదివి కాలేజి లెక్చరర్ అయింది.

“లైటన్నా వేసుకోకుండా చీకట్లో కూర్చున్నా వేమిటమ్మా?” లైట్

వేస్తూ అడిగింది స్వరాజ్యం. కళ్ళు విప్పి కూతురి వంక తేరపారి చూచింది భాగ్యలక్ష్మి. పనిచేయడంలో ఆనందాన్ని, తన విద్యుక్త ధర్మాన్ని నిజాయితీతో, చిత్తశుద్ధితో నిర్వర్తించడంలో సంతృప్తిని పొందుతూ హుందాగా జీవిస్తున్న కూతుర్ని చూస్తూంటే గర్వంతో ఉప్పొంగుతూందామె హృదయం.

“ప్రీతి ఏదమ్మా?” ప్రీతి కోసం ఇంట్లో వెదుక్కుని వచ్చి అడిగింది స్వరాజ్యం.

“వాసుతో సినిమాకి వెళ్ళింది. హెలాటల్ కి వెళ్తారట. రావడం ఆలస్య మవుతుందని చెప్పమంది.” తల్లి స్వరంలోని అయిష్టాన్ని అసంతృప్తిని గమనించింది స్వరాజ్యం.

“చిన్నపిల్ల, దానికి తెలియక పోవచ్చు. నువ్వన్నా చెప్పక్కర్లా? అప్పుడే దానికి పెళ్ళేమిటి? పెళ్ళికి ముందీ షికార్లేమిటి?”

తల్లికి వెంటనే సమాధానం చెప్పలేకపోయింది. స్వరాజ్యం.

“ఏది మంచో, ఏదిచెడోనేనే తేల్చుకోలేక పోతున్నానమ్మా! పిల్లల్ని మరీ గిరిగీసి లోపల కూర్చో బెట్టకుండా స్వేచ్ఛగా పెరగనిస్తే సహజంగా ఏకసిస్టారనే నమ్మకం ఒక ప్రక్క, స్వేచ్ఛ పరిధి, పరిమితి తెలుసుకోకుండా ప్రవర్తిస్తే ఏం అనర్థం జరుగుతుందోననే భయం మరో ప్రక్క, పెళ్ళికి ముందు కలిసి తిరుగుతూ ఒకరి భావాల్ని, అభిరుచుల్ని, అభిలాషల్ని, అలవాట్లని మరొకరు తెలుసుకుంటే ఇద్దరి మధ్య అవగాహన పెరిగి దాంపత్య బంధం పటిష్టమవుతుందనే భావం ఒక ప్రక్క, ఏ కారణం చేతనయినా అనుకున్నట్లు జరగకపోతే ప్రీతి భవిష్యత్తుకిదో ప్రతిబంధక మవుతుందేమోనన్న ఆందోళన మరో ప్రక్క... ప్రీతిని అతనితో వెళ్ళాద్దనీ చెప్పలేక పోతున్నాను; మనస్ఫూర్తిగా ఆమోదించనూ లేకపోతున్నాను.” దిగులుగా చెప్పింది స్వరాజ్యం.

“చదువు అయిపోయి తన కాళ్ళ మీద తను నిలబడగలిగే శక్తి వచ్చేదాకా పెళ్ళిమాట తల పెట్టాల్సింది కాదు.”

“నేను తల పెట్టానా? ఆ కుర్రాడి నాన్నగారు, మీ అల్లుడు ఫ్రెండ్స్. ఆయన కీచీరు ట్రాన్స్ఫర్ అవడంతో వాళ్ళు, మేము కొంచెం దగ్గరగా మెలుగుతున్నాము.. అమ్మా! దాని చదువుగురించి నా కలలు నీకు తెలుసు. అప్పట్లో మన పరిస్థితులు బాగుండక ఎన్నో ఒడిదుడుకులు పడి చదువుకున్నాన్నేను. అలాంటిలోటు లేకుండా, కష్టం తెలియ కుండా పెంచితే భాగా చదువుకుని ఉచ్చస్థితిలోకి వెళ్తుందని ఆశపడ్డాను తప్ప నా కలల్ని ఆశల్ని యిలా చెల్లా చెదురు చేస్తుందనుకోలేదు.” స్వరాజ్యం గొంతు ఒణికింది.

“అసలు దాని ఊహలు, ఆలోచనలు అర్థం పర్థం లేనివిగా వున్నాయి. అదిలా తయారవుతుందని నేనెప్పుడూ అనుకోలేదు.”

తల్లి మాటల్లో కళ్ళ తప్పింది స్వరాజ్యం ముఖం.

“నిజమేనమ్మా! పార్టీలు, పిక్నిక్స్, బ్యూటీ పార్లర్లు, జాలిజాలిగా భర్తతో కలిసి తిరుగుతూ జల్సాగా ఖర్చు పెట్టడం... యివే జీవిత మను కుంటూంది... తలచుకుంటే నాకు చాలా సిగ్గుగా వుంది. నా పెంపకంలో, దాని మనస్తత్వాన్ని రూపొందించడంలో నేను దారుణంగా ఫెయిలయిననిపిస్తుంది. ప్రీతి వ్యక్తిత్వం మీద పిల్లల పెంపకానికి ఎంత ప్రాధాన్యత నిచ్చే మా ప్రభావం కంటే దాని ఫ్రెండ్స్ ప్రభావమే ఎక్కువని తేలిపోయింది. యీ పరిస్థితిలో ఏం చెయ్యాలో తెలియడంలేదు” నిస్సహాగా అంది స్వరాజ్యం.

“బ్రతుకులో అతిముఖ్యమైన మలుపు పెళ్ళి విషయంలో మంచేదో చెడేదో చెప్పకపోతే ఎలా? తరువాత అది వింటుండో, వినదో దానిష్టం. చెప్పాల్సిన బాధ్యత పెద్దవాళ్ళ కుంది గదా!”

“చెప్పానమ్మా! మూణాళ్ళ ముచ్చటయి పోతున్న ఎన్నో కాపురాల్ని చూస్తున్నాక కూడా దానిని హెచ్చరించకుండా ఎలా వుంటాను? ఇద్దరూ

కలకాలం అన్యేన్యంగా వుండి సంతోషంగా బ్రతికితే మాకూ ఆనందమే. కాని... మనిషికి ఒకవైపునే తెలుసుకుని దగ్గరయినప్పుడు రెండోవైపున్న బలహీనతలు అనుభవంలోకి వచ్చేసరికి సంఘర్షణ మొదలవుతుంది. రాజీవడి సర్దుకుని బ్రతక గలిగితే సరే. అలా బ్రతకలేనినాడు, ఒకవేళ విడి చోవలసిన సరిస్థితే వస్తే ధైర్యంగా, నిబ్బరంగా బ్రతకగల స్థాయి వుండాలి కదా! 'నీ బ్రతుకు నువ్వు బ్రతుకుతూ ఎవరి మీదా ఆధార పడనప్పుడు నీకుండే విలువవేరు. ఒకరి మీద ఆధారపడి బ్రతికేప్పుడు వాళ్ళు నీమీద అధికారం చెలాయించడం, తక్కువగా చూడడం జరగొచ్చు. అది నువ్వు అంగీకరించగలవా?...' యివన్నీ ఆలోచించి నిర్ణయించు కోమని ఎంతో చెప్పాను ప్రీతితో. అది నాకంటే నాలుగాకులు ఎక్కువే చదివింది. 'బ్రతుక్కి నమ్మకం పునాది కావాలికాని అనుమానాలతో ప్రారంభం కారాదని' నాకు హితవు చెప్పింది." పేలవంగా నవ్వింది స్వరాజ్యం.

'నిజమే పరస్పర విశ్వాసంతోనే జీవితాన్ని ప్రాంభించాలి. కాని నమ్మకాలు వేరు, వాస్తవాలు వేరు... అసలు మన బాధల్లా ప్రీతి తెలివి తేటలుండి, చదువుకునే అవకాశముండి కూడా తొందరపడి చదువు మానేసి పెళ్ళి చేసుకుంటూందని, అడవిల్ల ఒకరి మీద ఆధారపడకుండా తన బ్రతుకుతను బ్రతకగలిగిన స్థాయికి చేరుకోవలసిన అవసరాన్ని అది గుర్తించడం లేదని. రోజు రోజుకు పరిస్థితులెంత దారుణంగా అవుతున్నాయో, విలువలెంత వేగంగా మారిపోతున్నాయో, మనిషి జీవితాన్ని డబ్బు ఎంతగా శాసిస్తూందో గమనిస్తూ కూడా ప్రీతి ఇలా ప్రవర్తిస్తూందంటే ఏమనుకోవాలో అర్థం కావడం లేదు.' విచారంగా అంది స్వరాజ్యం.

"ఏంటి, అమ్మా కూతుళ్ళిద్దరూ కలిసి ఏదో గూడుపురాణీ చేస్తున్నారు?" తండ్రి వెంట బజారు కెళ్ళి వచ్చిన స్వాతి చిలిపిగా చూచింది. తమ అలజడిని కూతురు గమనించకుండా చిరునవ్వు నవ్వింది స్వరాజ్యం.

“ప్రీతి పెళ్ళి తో పాటు నీ పెళ్ళి కూడా చేసేస్తే ఖర్చు కలిసొస్తుంది, చేసేయ మంటోంది అమ్మమ్మ.” గంభీరత నటిస్తూ అంది స్వరాజ్యం.

“బావరే! అప్పుడే నాకు పెళ్ళా?... మరి నా లక్ష్యం?! నేను బాగా చదువుకుని పెద్ద సైంటిస్ట్ నవ్వాలి. సమాజానికి నా కంట్రీ బ్యూషన్ వుండాలి. అవ్ కోర్స్, పిల్లల కంట్రీ బ్యూషన్ కాదు.” గలగలా నవ్వంది స్వాతి. స్వాతి వంక మురిపెంగా చూచింది భాగ్యలక్ష్మి.

భాగ్యలక్ష్మి, స్వరాజ్యం ఎంతగా వారించినా వినకుండా చదువుకు స్వస్తి చెప్పి పెళ్ళి చేసుకోవటానికే నిశ్చయించుకుంది ప్రీతి. ‘వాళ్ళకిచ్చే కట్నకానుకల సంగతి నాకు తెలియదు. వాళ్ళూ మీరు మాట్లాడుకోండి. పెళ్ళి మాత్రం గ్రాండ్ గా చెయ్యాలని ఖండితంగా చెప్పేసింది. వియ్యాల వారి కోర్కెల్ని తీర్చడం, గ్రాండ్ గా పెళ్ళి చేయడం ప్రీతి తండ్రీ శంక రావుకు తలకు మించిన భారమయినా కూతురి సంతోషంకోసం అన్నిటికీ సిద్ధపడ్డాడు.

అఖర్చు, ఆర్పాటం, అట్టహాసం భాగ్యలక్ష్మికి కంపరాన్ని కలిగిస్తున్నాయి. పాతికేళ్ళ క్రితం సాంప్రదాయాల్ని పట్టుకు వేళ్ళాడే రోజుల్లోనే వదిలివేసి సేపిహితుల సమక్షంలో సింపుల్ గా దండలు మార్చుకుని పెళ్ళి చేసుకున్నారు స్వరాజ్యం, శంకరావు. పాతికేళ్ళ తరువాత మరో అడుగు ముందుకు వెళ్ళాల్సింది పోయి నాలుగడుగులు వెనక్కు వేస్తున్నారు. పట్టుచీరలకు, నగలకు, కళ్యాణ వేదిక అలంకరణకు, వీడియో మాటింగ్ లకు, విందు భోజనాలకు ఒకర్ని చూచి మరొకరు పోటా పోటీగా పెద్దున్న ఖర్చును చూస్తూ నేవున్నా తన కూతురు, అల్లుడు కష్టించి కూడ బెట్టిన డబ్బులా నీళ్ళలా ఖర్చవుతుంటే చాలా బాధగా వుందామెకు. ప్రతి విషయంలోనూ పాశ్చాత్యుల్ని అనుకరించే వ్యక్తులు వాళ్ళలా రిజిస్టర్ మారేజ్ చేసుకోవాల్సింది పోయి యింకా యింకా దండగ మారి ఖర్చుల్నెందుకు చేస్తున్నారో అర్థం కాలేదామెకు.

భాగ్యలక్ష్మి భావాలతో, అనుభూతులతో నిమిత్తం లేకుండా ప్రీతి

పెళ్ళి అమెకోరునట్లుగా గ్రాండ్ గా జరిగిపోయింది. అన్నిటిని అడిగి మరీ కొనిపించుకుని అత్తవారింటికి వెళ్ళింది ప్రీతి.

ప్రీతి పెళ్ళయ్యాక కొడుకు దగ్గరకు వెళ్ళిపోతానని బయల్దేరిన భాగ్యలక్ష్మిని కొన్ని నెలలు తన దగ్గరుండమని కోరింది స్వరాజ్యం. పెళ్ళయ్యాక మరీ ఎంతగా మారిన ప్రీతి కళాకళల్ని గమనిస్తూ అసంతృప్తిగా వున్న భాగ్యలక్ష్మి అయిష్టంగానే ఆగిపోయింది.

పెళ్ళయిన నెలరోజులకు వాసుకు బొంబాయికి ట్రాన్స్ ఫర్ అవడంతో వాసు, ప్రీతి బొంబాయి వెళ్ళిపోయారు. బొంబాయి వెళ్ళిన వెంటనే క్షేమ సమాచారలతో ఉత్తరం వ్రాసిన ప్రీతి రెండు నెలల దాకా మళ్ళీ ఒక్క ఉత్తరానికి జవాబివ్వలేదు. కూతురు ఒంటరిగా కాపురాన్ని ఎలా చక్కబెట్టు కుంటూందోనని ఆందోళన పడుతున్న స్వరాజ్యం ఒకసారి బొంబాయి వెళ్ళి ప్రీతిని చూచిరమ్మని శంకరావును పోరుతోంది. శంకరావు బయల్దేరుదామని అనుకుంటూండగా భాగ్యలక్ష్మికి ప్రీతి దగ్గర్నుండి ఉత్తరం వచ్చింది. వాళ్ళమ్మకు వ్రాయకుండా తనకెందుకు వ్రాసిందోనని ఆశ్చర్యపడుతూ లెటరు విప్పింది భాగ్యలక్ష్మి.

“అమ్మమ్మా!

నా అజ్ఞానంతో, అస్తవ్యస్తవు ఆలోచనతో, అవక తవక పనుల్లో మిమ్మల్ని, ప్రత్యేకించి నిన్ను చాలా కష్టపెట్టాను కదూ?!

ఇక్కడకు వచ్చాక వాసు ఆఫీసుకు వెళ్ళిపోతే యింక పుస్తకాలే నాకు కాలక్షేపం. ఫ్రెండ్స్ లేకపోవడం వల్ల, తీరిక ఎక్కువగా వుండడం వల్ల మంచి పుస్తకాలు చదవడానికి వీలయింది. నా మనస్తత్వాన్ని నా ప్రవర్తనను తరచి చూచుకోవడానికి కూడా అవకాశం చిక్కింది. నాలోకి నేను తొంగి చూచుకుని నేనెంత అయోమయంలో వున్నానే గుర్తించాను.

భద్రత లేని జీవిత పరిస్థితులు, ప్రతిభకు ఫలితం లేకుండా, నిజాయితీకి నీడ లేకుండా చేస్తున్న కులం, మతం, ఆశ్రిత పక్ష పాతం,

అన్నిటిని మించి సమస్త విలువల్ని పరిపాలిస్తున్న 'డబ్బు' నన్ను, నా ఫ్రెండ్స్ ని, మాలాంటి యువతని నిరాశా నిస్పృహల్లోకి నెట్టుతున్నాయి. బ్రతుకు భయం మమ్మల్ని స్థిమితంగా ఆలోచించనివ్వడం లేదు. చాలా మందిమి సుఖంగా జీవించడానికి సులభంగా ఏ ఆధారం దొరుకుతుందా అని చూస్తున్నామే తప్ప, 'ఈజీ మనీ' కోసం ఆశ పడతున్నామే తప్ప, మా నిరాశా నిస్పృహలకు కారణమయిన సామాజిక పరిస్థితులతో పోరాడి, రాజకీయ శక్తులతో తలపడి మాకు న్యాయంగా దక్కవలసిందాన్ని పొందు దామన్న పూనిక మాకుండడం లేదు. మా భవిష్యత్తుకు, మా భావితరాల భవిష్యత్తుకు పునాదులు వేసుకోవాల్సిన గురుతరమైన బాధ్యత మామీదేవుం దని మేము గుర్తించడం లేదు. 'ఈ సమాజం మాకేమిస్తోంది?' అని కోపగిస్తున్నామే తప్ప ఒక్కక్షణం అగి ' ఈ సమాజానికి మేమేమిస్తున్నాం' అని ఆలోచించడం లేదు. అస్థిరత్వంతో, అయోమయంతో సంచరిస్తున్న యువశక్తి తమకు పథ నిర్దేశం చేసి, ఉన్నత లక్ష్యం వైపు, ఉజ్వల భవిష్యత్తు వైపునడిపించగల మహనీయ నేతల కోసం కొండంత ఆశతో ఎదురు చూస్తోంది.

అమ్మమ్మా! సక్రమంగా ఆలోచించే స్థితిలో లేని నేను అమ్మ, నువ్వు ఈనాటి సమాజంలో ఆడపిల్ల చదువుకుని తీరాల్సిన అవసరం గురించి పదే పదే చెప్తూంటే అది మీచాదస్తంగా కొట్టి పారేసాను, సమాజానికి నా కంట్రీబ్యూషన్ వున్నప్పుడే నా బ్రతుక్కు అర్థం, పర మార్థం అనే అర్థం వచ్చేలా స్వాతి అంటూంటే దానివి ముది మాటలని వెక్కిరించాను. అమ్మ, నాన్నగారు తినీ తినక కూడబెట్టిన డబ్బును నిస్సి గ్గుగా వృధా చేయించాను.... పురుషాధిక్య సమాజంలో ఆర్థికంగా అస్వతంత్రు రాలయిన స్త్రీ ఎంత నిస్సహాయంగా అత్యాచారాలకు గురవుతుందో అను నిత్యం గమనిస్తూ కూడా మీ హెచ్చరికల్ని పెడచెవిన పెట్టాను... సావకా శంగా ఆలోచించాక, ఆత్మ విమర్శచేసుకున్నాక నేనెంత భ్రమలో కొట్టు

మిట్టాడుతున్నానే అర్థమయింది. నా అందం తో, నేర్పు తో వాసును గెలుచుకున్నానన్న అతిశయంతో వున్న నాకు, అదే జీవితంలో పెద్ద 'ఎఫీవ్ మెంట్' అని గర్వపడుతున్న నాకు వ్యక్తిగా నేను సాధించవలసిన విలువైన అంశాలెన్నో వున్నాయని ఆలస్యంగానైనా గ్రహింపు కొచ్చింది. నిస్సారంగా, నిరుపయోగంగా కేవలం ప్రాణాలతో నిలబడడం బ్రతుకు కాదని, సంపూర్ణ చైతన్యంతో జీవితాన్ని ఛాలెంజ్ గా స్వీకరించడమే నిజమైన బ్రతుకని గుర్తించాను.

కాని... జరిగిపోయిన నా పెళ్ళి గురించి నేను చింతించడం లేదు. వృధా అయిన ఒక సంవత్సరం గురించి బాధ పడుతూ సద్వివేకం వలన వరచుకోవలసిన ముందు కాలాన్ని విస్మరించడం లేదు. గృహిణిగా నా కర్తవ్యాన్ని నిర్వర్తిస్తూనే చదువులో లక్ష్యాన్ని సాధించగలనన్న ఆత్మ విశ్వాసం నాకుంది. ఆ ఆత్మవిశ్వాసంతో, అమ్మ, నాన్నగారు, నువ్వు నాకిచ్చే ప్రోత్సాహాలతో, వాసు నాకందించే సహకారంతో ముందడుగు వేయగలనని నేను నమ్ముతున్నాను. నా గురించి అమ్మ కన్న కలల్ని సఫలం చెయ్యడానికి మెడికల్ ఎంట్రెన్స్ కి చదువుతున్నాను.

అమ్మమ్మా! నీకు సంతోషంగా వుందా?! నా విచ్చి ప్రవర్తనను మరిచిపోయి నీ ఆశీస్సులందిస్తావా?

నీ

ప్రీతి.

